


# شيعه نماز



آيت الله العظمى حسينى نسب



## شیعہ نماز

بہتر ہے کہ اس بحث کی وضاحت کے لئے سب سے پہلے اس بارے میں فقہاء کے نظریات بیان کر دیئے جائیں :

۱۔ سارے اسلامی فرقے اس مسئلہ پر متفق ہیں کہ میدان " عرفات" میں ظہر کے وقت نماز ظہر اور نماز عصر کو اکھٹا اور بغیر فاصلے کے پڑھا جاسکتا ہے اسی طرح "مزدلفہ" میں عشا کے وقت نماز مغرب اور عشا کو ایک ساتھ پڑھنا جائز ہے

۲۔ حنفی فرقہ کا کہنا ہے کہ : نماز ظہر و عصر اور نماز مغرب و عشاء کو اکھٹا ایک وقت میں

پڑھنا صرف دو ہی مقامات "میدان عرفات" اور  
 "مزدلفہ" میں جائز ہے اور باقی جگہوں پر اس  
 طرح ایک ساتھ نمازیں نہ پڑھی جائیں

۳۔ حنبلی، مالکی اور شافعی فرقوں کا کہنا ہے  
 کہ: نماز ظہر و عصر اور نماز مغرب و عشاء کو  
 ان گزشتہ دو مقامات کے علاوہ سفر کی حالت میں  
 بھی ایک ساتھ ادا کیا جاسکتا ہے ان فرقوں میں  
 سے کچھ لوگ بعض اضطراری موقعوں جیسے  
 بارش کے وقت یا نمازی کے بیمار ہونے پر یا پھر  
 دشمن کے ڈر سے ان نمازوں کو ساتھ میں پڑھنا  
 جائز قرار دیتے ہیں ("الفقه علی المذاہب الاربعہ"  
 کتاب الصلوۃ الجمع بین الصلا تین تقدیمًا و تاخیرًا ،  
 سے اقتباس)

۴۔ شیعہ یہ عقیدہ رکھتے ہیں کہ نماز ظہر و عصر اور اسی طرح نماز مغرب و عشاء کے لئے ایک "خاص وقت" ہے اور ایک "مشترک وقت":

الف: نماز ظہر کا خاص وقت شرعی ظہر (زوال آفتاب) سے لیکر اتنی دیر تک ہے جس میں چار رکعت نماز پڑھی جاسکے

ب: نماز عصر کا مخصوص وقت وہ ہے کہ جب غروب آفتاب میں اتنا وقت باقی بچا ہو کہ اس میں چار رکعت نماز پڑھی جاسکے۔

ج: نماز ظہر و عصر کا مشترک وقت نماز ظہر کے مخصوص وقت کے ختم ہونے اور نماز عصر کے مخصوص وقت کے شروع ہونے تک ہے۔

شیعہ یہ کہتے ہیں کہ ہم ان تمام مشترک اوقات میں نماز ظہر و عصر کو اکٹھا اور فاصلے کے بغیر پڑھ سکتے ہیں

لیکن اہل سنت کہتے ہیں : کہ نماز ظہر کا مخصوص وقت، شرعی ظہر (زوال آفتاب) سے لیکر اس وقت تک ہے جب ہر چیز کا سایہ اس کے برابر ہو جائے اس وقت میں نماز عصر نہیں پڑھی جاسکتی اور اس کے بعد سے لے کر غروب آفتاب تک نماز عصر کا مخصوص وقت ہے اس وقت میں نماز ظہر نہیں پڑھی جاسکتی۔

د: نماز مغرب کا مخصوص وقت شرعی مغرب کی ابتدا سے لے کر اس وقت تک ہے کہ جس میں تین رکعت نماز پڑھی جاسکتی ہے۔ اس وقت میں صرف نماز مغرب ہی پڑھی جاسکتی ہے۔

ھ: نماز عشاء کا مخصوص وقت یہ ہے کہ جب  
 آدھی رات میں صرف اتنا وقت رہ جائے کہ اس  
 میں چار رکعت نماز پڑھی جاسکے تو اس کوتاہ  
 وقت میں صرف نماز عشاء ہی پڑھی جائے گی۔

و: مغرب و عشاء کی نمازوں کا مشترک وقت  
 نماز مغرب کے مخصوص وقت کے ختم ہونے  
 سے لے کر نماز عشاء کے مخصوص وقت تک  
 ہے۔

شیعہ یہ عقیدہ رکھتے ہیں کہ اس مشترک وقت  
 کے اندر مغرب و عشاء کی نمازیں ایک ساتھ اور  
 بغیر فاصلے کے ادا کی جاسکتی ہیں لیکن اہل  
 سنت یہ کہتے ہیں کہ نماز مغرب کا مخصوص  
 وقت غروب آفتاب سے لے کر مغرب کی سرخی  
 زائل ہونے تک ہے اور اس وقت میں نماز عشاء

نہیں پڑھی جاسکتی پھر مغرب کی سرخی کے زائل ہونے سے لیکر آدھی رات تک نماز عشاء کا خاص وقت ہے اور اس وقت میں نماز مغرب ادا نہیں کی جاسکتی۔

نتیجہ: یہ نکلتا ہے کہ شیعوں کے نظریے کے مطابق شرعی ظہر کا وقت آجانے پر نماز ظہر بجالانے کے بعد بلافاصلہ نماز عصر ادا کرسکتے ہیں نماز ظہر کو اس وقت نہ پڑھ کر نماز عصر کے خاص وقت تک پڑھتے ہیں۔ اس طرح کہ نماز ظہر کو نماز عصر کے خاص وقت کے پہنچنے سے پہلے ختم کردیں اور اس کے بعد نماز عصر پڑھ لیں اس طرح نماز ظہر و عصر کو جمع کیا جاسکتا ہے اگرچہ مستحب یہ ہے کہ نماز ظہر کو زوال کے بعد ادا کیا جائے اور نماز



عصر کو اس وقت ادا کیا جائے کہ جب ہر چیز کا سایہ اس کے برابر ہو جائے۔

اسی طرح شرعی مغرب کے وقت نماز مغرب کے بجالانے کے بعد بلا فاصلہ نماز عشا پڑھ سکتے ہیں یا پھر اگر چاہیں تو نماز مغرب کو نماز عشاء کے خاص وقت کے قریب پڑھیں وہ اس طرح کہ نماز مغرب کو نماز عشاء کے خاص وقت کے پہنچنے سے پہلے ختم کر دیں اور اس کے بعد نماز عشاء پڑھ لیں اس طرح نماز مغرب و عشاء کو ساتھ میں پڑھا جاسکتا ہے اگرچہ مستحب یہ ہے کہ نماز مغرب کو شرعی مغرب کے بعد ادا کیا جائے اور نماز عشاء کو مغرب کی سرخی کے زائل ہوجانے کے بعد بجالایا جائے یہ شیعوں کو نظریہ تھا

لیکن اہل سنت کہتے ہیں کہ نماز ظہر و عصر یا مغرب و عشاء کو کسی بھی جگہ اور کسی بھی وقت میں ایک ساتھ ادا کرنا صحیح نہیں ہے اس اعتبار سے بحث اس میں ہے کہ کیا ہر جگہ اور ہر وقت میں دو نمازیں ایک ساتھ پڑھی جاسکتی ہیں ٹھیک اسی طرح جیسے میدان عرفہ اور مزدلفہ میں دو نمازوں کو ایک ساتھ ایک ہی وقت میں پڑھا جاتا ہے

۵۔ سارے مسلمان اس بات پر متفق ہیں کہ پیغمبر اکرم صلی اللہ علیہ وآلہ وسلم نے دو نمازیں ایک ساتھ پڑھی تھیں لیکن اس روایت کی تفسیر میں دو نظریے پائے جاتے ہیں :

الف: شیعہ کہتے ہیں کہ اس روایت سے مراد یہ ہے کہ نماز ظہر کے ابتدائی وقت میں ظہر کی

نماز ادا کرنے کے بعد نماز عصر کو بجالایا جاسکتا ہے اور اسی طرح نماز مغرب کے ابتدائی وقت میں مغرب کی نماز ادا کرنے کے بعد نماز عشا کو پڑھا جاسکتا ہے اور یہ مسئلہ کسی خاص وقت اور کسی خاص جگہ یا خاص حالات سے مخصوص نہیں ہے بلکہ ہر جگہ اور ہر وقت میں ایک ساتھ دونمازیں ادا کی جاسکتی ہیں

ب: اہل سنت کہتے ہیں مذکورہ روایت سے مراد یہ ہے کہ نماز ظہر کو اس کے آخری وقت میں اور نماز عصر کو اس کے اول وقت میں پڑھا جائے اور اسی طرح نماز مغرب کو اس کے آخری وقت میں اور نماز عشاء کو اس کے اول وقت میں پڑھا جائے

اب ہم اس مسئلے کی وضاحت کے لئے ان روایات کی تحقیق کر کے یہ ثابت کریں گے کہ ان روایات میں دو نمازوں کو جمع کرنے سے وہی مراد ہے جو شیعہ کہتے ہیں یعنی دو نمازوں کو ایک ہی نماز کے وقت میں پڑھا جاسکتا ہے اور یہ مراد نہیں ہے کہ ایک نماز کو اس کے آخری وقت میں اور دوسری نماز کو اس کے اول وقت میں پڑھا جائے :

روایات میں دو نمازوں کے ایک ہی ساتھ پڑھنے کا تذکرہ

۱۔ احمد ابن حنبل نے اپنے کتاب مسند میں جابر

بن زید سے روایت کی ہے

أخبرن جابر بن زید أنه سمع ابن عباس يقول:

صليت مع رسول الله صلى الله عليه وآله وسلم ثمانياً

جميعًا، و سبعةً جميعًا قال قلت له يا أبا الشعثاء أظنّه  
 أخر الظهر وعجل العصر و أخر المغرب وعجل  
 العشاء قال وأنا أظن ذلك . ( مسند احمد ابن حنبل ،  
 جلد ۱ ص ۲۲۱ )

جابر بن زيد کا بیان ہے کہ انہوں نے ابن عباس  
 سے سنا ہے کہ وہ کہہ رہے تھے : میں نے  
 پیغمبر اکرم صلی اللہ علیہ وآلہ وسلم کے ساتھ آٹھ  
 رکعت نماز (ظہر و عصر) اور سات رکعت نماز  
 (مغرب و عشاء) کو ایک ساتھ پڑھا ہے ابن عباس  
 کہتے ہیں کہ میں نے ابو شعثاء سے کہا: میرا یہ  
 گمان ہے کہ رسول خدا صلی اللہ علیہ وآلہ وسلم نے  
 نماز ظہر کو تاخیر سے پڑھا ہے اور نماز عصر  
 کو جلد ادا کیا ہے اسی طرح نماز مغرب کو بھی

تاخیر سے پڑھا ہے اور نماز عشاء کو جلدی ادا کیا ہے ابو شعثاء نے کہا میرا بھی یہی گمان ہے اس روایت سے اچھی طرح معلوم ہو جاتا ہے کہ پیغمبر اکرم صلی اللہ علیہ وآلہ وسلم نے ظہر و عصر اور مغرب و عشاء کی نمازوں کو ایک ساتھ اور بغیر فاصلے کے پڑھا تھا

۲۔ احمد ابن حنبل نے عبداللہ بن شقیق سے درج

ذیل روایت نقل کی ہے :

"خطبنا ابن عباس یومًا بعد العصر حتی غربت

الشمس و بدت النجوم و علق الناس ینادونه الصلاة و

ف القوم رجل من بن تمیم فجعل یقول: الصلاة

الصلاة : قال فغضب قال أتعلمن بالسنة؟ شهدت

رسول اللہ صلی اللہ علیہ وآلہ وسلم جمع بین الظهر

والعصر والمغرب والعشاء قال عبداللہ فوجدت ف

نفس من ذلک شیئاً فلقت أبا هريرة فسألتہ فوافقہ"  
 (مسند احمد، جلد ۱ ص ۲۵۱)

ایک دن عصر کے بعد ابن عباس نے ہمارے  
 درمیان خطبہ دیا یہاں تک کہ آفتاب غروب ہو گیا  
 اور ستارے چمکنے لگے اور لوگ نماز کی ندائیں  
 دینے لگے ان میں سے بنی تمیم قبیلے کا ایک  
 شخص "نماز " "نماز " کہنے لگا ابن عباس نے  
 غصے میں کہا کیا تم مجھے سنت پیغمبر کی تعلیم  
 دینا چاہتے ہو؟ میں نے خود رسول  
 خدا صلی اللہ علیہ وآلہ وسلم کو ظہر و عصر اور  
 مغرب و عشاء کی نمازوں کو ایک ساتھ پڑھتے  
 دیکھا ہے عبداللہ نے کہا اس مسئلے سے متعلق  
 میرے ذہن میں شک پیدا ہو گیا تو میں ابو ہریرہ کے

پاس گیا اور ان سے سوال کیا تو انہوں نے ابن

عباس کی بات کی تائید کی

اس حدیث میں دو صحابی "عبداللہ ابن عباس"

اور "ابوہریرہ" اس حقیقت کی گواہی دے رہے ہیں

کہ پیغمبر اکرم صلی اللہ علیہ وآلہ وسلم نے نماز ظہر و

عصر اور مغرب و عشاء کو ایک ساتھ پڑھا ہے

اور ابن عباس نے بھی

پیغمبر اکرم صلی اللہ علیہ وآلہ وسلم کے اس عمل کی

پیروی کی ہے۔

۳۔ مالک بن انس کا اپنی کتاب "موطأ" میں بیان

ہے:

صلى رسول الله صلى الله عليه وآله وسلم الظهر

والعصر جميعاً والمغرب والعشاء جميعاً في غير

خوف ولا سفر. (موطأ مالک ، کتاب الصلوة طبع ۳ (بیروت)



ص ۱۲۵ حدیث ۱۷۸ صحیح مسلم جلد ۲ ص ۱۵۱ طبع  
بیروت، باب الجمع بین الصلاتین فی الحضر.)

رسول خدا صلی اللہ علیہ وآلہ وسلم نے ظہر و عصر  
اور مغرب و عشاء کی نمازیں ایک ساتھ پڑھی  
تھیں جبکہ نہ تو کسی قسم کا خوف تھا اور نہ ہی  
آپ صلی اللہ علیہ وآلہ وسلم سفر میں تھے

۴۔ مالک بن انس نے معاذ بن جبل سے یہ روایت

نقل کی ہے :

فكان رسول الله صلى الله عليه وآله وسلم يجمع بين  
الظهر والعصر والمغرب والعشاء. (موطا مالک  
كتاب الصلوة صفحہ ۱۳۴ حدیث ۱۷۶ طبع ۳  
بیروت سال طبع ۱۴۰۳ھ. صحیح مسلم طبع مصر

جز ۲ صفحہ ۱۵۲.)

رسول خدا صلی اللہ علیہ وآلہ وسلم نماز ظہر عصر اور نماز مغرب و عشاء کو ایک ساتھ بجالاتے تھے

۵۔ مالک بن انس نے نافع سے اور انہوں نے عبداللہ بن عمر سے یوں روایت نقل کی ہے :

كان رسول الله صلى الله عليه وآله وسلم إذا عجل به السير يجمع بين المغرب والعشاء. (موطأ مالک كتاب الصلوة ص ۱۲۵ حدیث ۱۷۷).

جس وقت رسول خدا صلی اللہ علیہ وآلہ وسلم کو کوئی مسافت جلدی طے کرنی ہوتی تو وہ مغرب و عشاء کی نمازوں کو ایک ساتھ بجالاتے تھے

۶۔ مالک ابن انس نے ابوہریرہ سے یوں روایت

نقل کی ہے :

ان رسول اللہ صلی اللہ علیہ وآلہ وسلم کان یجمع بین  
الظہر والعصر فی سفرہ الی تبوک. (موطأ مالک  
کتاب الصلوة ص ۱۲۴ حدیث ۱۷۵).

پیغمبر اکرم صلی اللہ علیہ وآلہ وسلم نے تبوک کے  
راستے میں ظہر و عصر کی نمازیں ایک ساتھ  
پڑھیں تھیں

۷۔ مالک نے اپنی کتاب موطأ میں نافع سے یوں  
روایت نقل کی ہے :

ان عبدالله بن عمر کان إذا جمع الأمراء بین  
المغرب والعشاء فی المطر جمع معهم. (موطأ مالک  
کتاب الصلوة ص ۱۲۵ حدیث ۱۷۹).

جب بھی بارش کے دوران حکام مغرب اور  
عشاء کو اکھٹا پڑھتے تھے تو عبدالله بن عمر بھی

ان کے ساتھ اپنی نمازوں کو ایک ساتھ پڑھ لیا کرتے تھے۔

۸۔ مالک ابن انس نے علی بن حسین سے یوں نقل

کیا ہے :

كان رسول الله صلى الله عليه وآله وسلم إذا أراد أن

يسير يومه جمع بين الظهر والعصر و إذا أراد أن

يسير ليله جمع بين المغرب والعشاء (موطأ مالک،

كتاب الصلوة ص ۱۲۵ حدیث ۱۸۱)۔

پیغمبر اکرم صلی اللہ علیہ وآلہ وسلم جب دن میں

سفر کرنا چاہتے تھے تو ظہر اور عصر کی

نمازوں کو اکٹھا ادا کر لیا کرتے تھے اور جب

رات میں سفر کرنا ہوتا تھا تو مغرب اور عشاء کی

نمازوں کو ایک ساتھ پڑھتے تھے

۹۔ محمد زرقانی نے موطاً کی شرح میں ابن شعنا

سے یوں روایت نقل کی ہے

إنّ ابن عباس صلّى بالبصرة الظهر والعصر ليس

بينهما شيء والمغرب والعشاء ليس بينهما

شيء. (موطأ پر زرقانی کی شرح ، جز اول باب

الجمع بين الصلاتين في الحضر والسفر ص

۲۹۴ طبع مصر.)

بے شک ابن عباس نے بصرہ میں نماز ظہر و

عصر کو ایک ساتھ اور بغیر فاصلے کے پڑھا تھا

اور اسی طرح نماز مغرب و عشاء کو بھی اکھٹا

اور بغیر فاصلے کے بجالاتے تھے

۱۰۔ زرقانی نے طبرانی سے اور انہونے ابن

مسعود سے نقل کیا ہے :

جمع النبی صلی اللہ علیہ وآلہ وسلم بین الظهر  
والعصر و بین المغرب والعشاء فقیل له فی ذلک  
فقال : صنعت هذا لئلا تخرج أمت ( گزشتہ حوالہ )  
پیغمبر اکرم صلی اللہ علیہ وآلہ وسلم نے جب نماز  
ظہر و عصر اور نماز مغرب و عشاء کو ایک  
ساتھ پڑھا تو آنحضرت صلی اللہ علیہ وآلہ وسلم سے اس  
کے بارے میں پوچھا گیا جواب میں آپ صلی اللہ  
علیہ وآلہ وسلم نے فرمایا کہ میں نے اس عمل کو  
اس لئے انجام دیا ہے تاکہ میری امت مشقت میں نہ  
پڑ جائے۔

۱۱۔ مسلم بن حجاج نے ابوزبیر سے اور انہوں  
نے سعید بن جبیر سے اور انہوں نے ابن عباس  
سے یوں روایت نقل کی ہے :

صَلَّى رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ بَيْنَ الظُّهْرِ  
وَالْعَصْرِ جَمِيعًا بِالْمَدِينَةِ فِي غَيْرِ خَوْفٍ  
وَلَا سَفَرٍ (صحيح مسلم جزء ٢ ص ١٥١ باب الجمع  
بين الصلاتين في الحضر، طبع مصر)

پیغمبر اکرم صلی اللہ علیہ وآلہ وسلم نے مدینہ منورہ  
میں بغیر خوف و سفر کے نماز ظہر و عصر  
کو ایک ساتھ پڑھا تھا

اس کے بعد ابن عباس نے پیغمبر  
اکرم صلی اللہ علیہ وآلہ وسلم کے اس عمل کے بارے  
میں کہا کہ :

آنحضرت چاہتے تھے کہ ان کی امت میں سے  
کوئی بھی شخص مشقت میں نہ پڑنے پائے (یہ  
مطلب گزشتہ کتاب میں اسی حدیث کے ذیل میں مذکور ہے)

۱۲۔ مسلم نے اپنی کتاب صحیح میں سعید بن جبیر سے اور انہوں نے ابن عباس سے یوں روایت نقل کی ہے :

جمع رسول اللہ صلی اللہ علیہ وآلہ وسلم بین الظهر والعصر والمغرب والعشاء فی المدینة من غیر خوف ولا مطر. (گزشتہ حوالہ، صفحہ نمبر ۱۵۲)

پیغمبر اکرم صلی اللہ علیہ وآلہ وسلم نے مدینہ منورہ میں بغیر خوف اور بارش کے نماز ظہر و عصر اور نماز مغرب و عشاء کو اکھٹا پڑھا تھا۔

اس وقت سعید ابن جبیر نے ابن عباس سے پوچھا کہ پیغمبر اکرم صلی اللہ علیہ وآلہ وسلم نے اس طرح کیوں کیا؟ تو ابن عباس نے کہا آنحضرت صلی اللہ علیہ وآلہ وسلم اپنی امت کو زحمت میں نہیں ڈالنا چاہتے تھے. (یہ مطلب گزشتہ کتاب



کے صفحہ ص ۱۵۲ میں اسی حدیث کے ذیل میں  
مذکور ہے )

۱۳۔ ابو عبد اللہ بخاری نے اپنی کتاب صحیح  
بخاری میں اس سلسلے میں "باب تأخیر الظہر الی  
العصر " کے نام سے ایک مستقل باب قرار دیا  
ہے۔ (صحیح بخاری جز اول ص ۱۱۰ کتاب  
الصلوة باب تأخیر الظہر الی العصر طبع مصر  
نسخہ امیر یہ ۱۳۱۴ھ۔)

یہ خود عنوان اس بات کا بہترین گواہ ہے کہ  
نماز ظہر میں تاخیر کر کے اسے نماز عصر کے  
وقت میں اکھٹا بجالایا جاسکتا ہے اس کے بعد  
بخاری نے اسی مذکورہ باب میں درج ذیل روایت  
نقل کی ہے :

انّ النّبىّ صلى الله عليه وآله وسلم صلّى بالمدينة سبعا  
و ثمانيا الظهر والعصر والمغرب والعشاء (گزشتہ  
حوالہ.)

بہ تحقیق پیغمبر اکرم صلی اللہ علیہ وآلہ وسلم نے  
مدینہ میں سات رکعت (نماز مغرب و عشاء) اور  
آٹھ رکعت (نماز ظہر و عصر) پڑھی ہیں

اس روایت سے اچھی طرح معلوم ہوجاتا ہے کہ  
جس طرح نماز ظہر میں تاخیر کر کے اسے نماز  
عصر کے وقت میں نماز عصر کے ساتھ بجالایا  
جاسکتا ہے ،اسی طرح سیاق حدیث میں موجود  
قرینہ اور پیغمبر اکرم صلی اللہ علیہ وآلہ وسلم کی  
سیرت سے سمجھ میں آتاہے کہ نماز مغرب میں  
بھی دیر کر کے اسے نماز عشاء کے وقت میں  
نماز عشاء کے ساتھ بجالایا جاسکتا ہے

۱۴۔ بخاری نے اپنی کتاب صحیح میں ایک اور

مقام پر لکھا ہے :

قال ابن عمر و أبو أيوب و ابن عباس رض الله

عنهم صلى النبي صلى الله عليه وآله وسلم المغرب

والعشاء (صحیح بخاری جز اول کتاب الصلوة باب

ذكر العشاء ص ۱۱۳ طبع مصر ۱۳۱۴ھ.)

عبد الله بن عمر و ابوايوب انصاری اور عبداللہ

بن عباس نے کہا ہے کہ :

پیغمبر خدا صلی اللہ علیہ وآلہ وسلم نے مغرب اور

عشاء کی نمازوں کو ایک ساتھ پڑھا ہے۔

بخاری اس حدیث سے مسلم طور پر یہ سمجھانا

چاہتے تھے کہ پیغمبر

اکرم صلی اللہ علیہ وآلہ وسلم نے نماز مغرب و عشاء

کو ایک ساتھ پڑھا تھا کیونکہ یہ تو یقینی ہے کہ

بخاری ہرگز اس حدیث کے ذریعے  
حضور صلی اللہ علیہ وآلہ وسلم کے نمازی ہونے کو  
ثابت نہیں کرنا چاہتے تھے

۱۵۔ مسلم بن حجاج نے اپنی کتاب صحیح میں  
بیان کیا ہے :

قال رجل لابن عباس الصلاة فسكت ثم قال  
الصلاة فسكت ثم قال الصلاة فسكت ثم قال: لا أم لك  
أتعلمنا بالصلوة و كُنَّا نجمع بين الصلاتين على عهد  
رسول الله صلى الله عليه وآله وسلم (صحیح مسلم جز  
۲ ص ۱۵۳ باب الجمع بين الصلاتين في الحضر)

ایک شخص نے ابن عباس سے کہا : "نماز" تو  
ابن عباس نے کچھ نہ کہا اس شخص نے پھر کہا  
"نماز" پھر بھی ابن عباس نے اسے کوئی جواب نہ

دیا تو اس شخص نے پھر کہا "نماز" لیکن ابن عباس نے پھر کوئی جواب نہیں دیا جب اس شخص نے چوتھی مرتبہ کہا: "نماز" تب ابن عباس بولے او بے اصل! تم ہمیں نماز کی تعلیم دینا چاہتے ہو ؟ جبکہ ہم پیغمبر خدا صلی اللہ علیہ وآلہ وسلم کے زمانے میں دو نمازوں کو ایک ساتھ بجالایا کرتے تھے

۱۶۔ مسلم نے یوں روایت نقل کی ہے :

إن رسول الله صلى الله عليه وآله وسلم جمع بين الصلاة في سفرها ف غزوة تبوك فجمع بين الظهر والعصر والمغرب والعشاء قال سعيد فقلت:

لابن عباس:

ما حملہ علی ذلک ؟ قال أراد أن لا يخرج

أمتہ (صحیح مسلم جز ۲ ص ۱۵۱ طبع مصر)

پیغمبر خدا صلی اللہ علیہ وآلہ وسلم نے غزوہ تبوک کے سفر میں نمازوں کو جمع کر کے نماز ظہر و عصر اور مغرب عشاء کو ایک ساتھ پڑھا تھا سعید بن جبیر نے کہا کہ میں نے ابن عباس سے آنحضرت صلی اللہ علیہ وآلہ وسلم کے اس عمل کا سبب دریافت کیا تو انہوں نے جواب دیا آنحضرت چاہتے تھے کہ ان کی امت مشقت میں نہ پڑے

۱۷۔ مسلم ابن حجاج نے معاذ سے اس طرح نقل کیا ہے :

خرجنا مع رسول الله صلى الله عليه وآله وسلم في غزوة تبوك فكان يُصلّ الظهر والعصر جميعاً والمغرب والعشاء جميعاً. (گزشتہ حوالہ)

ہم پیغمبر خدا صلی اللہ علیہ وآلہ وسلم کے ساتھ غزوہ تبوک کی طرف نکلے تو

آنحضرت صلی اللہ علیہ وآلہ وسلم نے نمازِ ظہر و

عصر اور نمازِ مغرب و عشاء کو ایک ساتھ پڑھا

۱۸۔ مالک ابن انس کا اپنی کتاب "الموطأ" میں

بیان ہے کہ :

عن ابن شہاب أنَّه سأل سالم بن عبد الله : هل يجمع

بين الظهر والعصر في السفر؟ فقال نعم

لابأس بذلك ، ألم تر الى الصلاة الناس

بعرفة؟ (موطأ مالک ص ۱۲۵ حدیث ۱۸۰ طبع

۳، بیروت.)

ابن شہاب نے سالم بن عبد اللہ سے سوال کیا کہ

کیا حالتِ سفر میں نمازِ ظہر و عصر کو ایک ساتھ

بجالایا جاسکتا تھا؟ سالم بن عبد اللہ نے جواب دیا

ہاں اس کام میں کوئی حرج نہیں ہے کیا تم نے

عرفہ کے دن لوگوں کو نماز پڑھتے نہیں دیکھا  
ہے؟

یہاں پر اس نکتے کا ذکر ضروری ہے کہ عرفہ  
کے دن نماز ظہر و عصر کو نماز ظہر کے وقت  
میں بجالانے کو سب مسلمان جائز سمجھتے ہیں  
اس مقام پر سالم بن عبداللہ نے کہا تھا کہ جیسے  
لوگ عرفہ کے دن دو نمازوں کو اکٹھا پڑھتے ہیں  
اسی طرح عام دنوں میں بھی دو نمازوں کو ایک  
ساتھ پڑھا جاسکتا ہے

۱۹۔ متقی ہندی اپنی کتاب "کنز العمال" میں

لکھتے ہیں :

قال عبد اللہ: جمع لنا رسول

اللہ صلی اللہ علیہ وآلہ وسلم مقيماً غير مسافر بين

الظهر والعصر والمغرب والعشاء فقال رجل لابن



عمر : لم ترى النبي صلى الله عليه وآله وسلم فعل ذلك  
 ؟ قال : لأن لا يخرج أمته ان جمع رجل . ( كنز العمال  
 كتاب الصلوة ، باب الرابع فى صلاة المسافر باب  
 جمع جلد ٨ ص ٢٤٦ طبع ١٣٩١هـ )

عبد الله ابن عمر نے کہا: کہ پیغمبر  
 خدا صلی اللہ علیہ وآلہ وسلم نے بغیر سفر کے نماز  
 ظہر و عصر اور مغرب و عشاء کو اکھٹا پڑھا تھا  
 ایک شخص نے ابن عمر سے سوال کیا کہ  
 پیغمبر اگر صلی اللہ علیہ وآلہ وسلم نے ایسا کیوں کیا؟  
 تو ابن عمر نے جواب دیا کہ  
 آنحضرت صلی اللہ علیہ وآلہ وسلم اپنی امت کو مشقت  
 میں نہیں ڈالنا چاہتے تھے تاکہ اگر کوئی شخص  
 چاہے تو دو نمازوں کو ایک ساتھ بجالائے

۲۰۔ اسی طرح کنز العمال میں یہ روایت بھی

موجود ہے :

عن جابر أنّ النّبىّ صلى الله عليه وآله وسلم جمع بين

الظهر والعصر بأذان و إقامتين (کنز العمال کتاب

الصلوة ، باب الرابع فى صلوة المسافر باب جمع

جلد ۸ ص ۲۴۷ طبع ۱ حلب.)

نبی اکرم صلی اللہ علیہ وآلہ وسلم نے ظہر و عصر

کی نمازوں کو اکھٹا ایک اذان اور دو اقامتوں کے

ساتھ پڑھا تھا

۲۱۔ کنز العمال میں درج ذیل روایت بھی موجود

ہے:

عن جابر أنّ رسول الله صلى الله عليه وآله

وسلم غربت له الشمس بمكة فجمع بينهما

بسرف (گزشتہ حوالہ.)

جابر بن عبد اللہ سے منقول ہے کہ مکہ میں ایک دفعہ جب آفتاب غروب ہو گیا تو رسول خدا صلی اللہ علیہ وآلہ وسلم نے "سرف" کے مقام پر نماز مغرب و عشاء کو اکھٹا پڑھا تھا۔

(سرف مکہ سے نومیل کے فاصلے پر واقع مقام کا نام ہے (یہ بات کنز العمال سے اسی حدیث کے ذیل سے ماخوذ ہے) )

۲۲۔ کنز العمال میں ابن عباس سے یوں منقول

ہے:

جمع رسول اللہ صلی اللہ علیہ وآلہ وسلم بین الظهر والعصر والمغرب والعشاء بالمدينة في غير سفر ولا مطر قال : قلت لابن عباس : لم تراه فعل ذلك؟ قال: أراد التوسعة على أمته (کنز العمال ، کتاب الصلوة ، الباب الرابع ، باب جمع جلد ۸)۔

پیغمبر خدا صلی اللہ علیہ وآلہ وسلم نے مدینہ میں بغیر سفر اور بارش کے نماز ظہر و عصر اور مغرب و عشاء کو اکھٹا پڑھا تھا۔ راوی کہتا ہے کہ میں نے ابن عباس سے پوچھا آنحضرت صلی اللہ علیہ وآلہ وسلم کے اس عمل کے سلسلے میں آپ کا کیا نظریہ ہے؟ تو ابن عباس نے جواب دیا آنحضرت صلی اللہ علیہ وآلہ وسلم اپنی امت کے لئے سہولت اور آسانی قرار دینا چاہتے تھے

## نتیجہ:

اب ہم گزشتہ روایات کی روشنی میں دو نمازوں کو جمع کرنے کے سلسلے میں شیعوں کے نظریہ کے صحیح ہونے پر چند دلیلیں پیش کریں گے:

۱۔ دو نمازوں کو ایک وقت میں ایک ساتھ  
 بجالانے کی اجازت نمازیوں کی سہولت اور انہیں  
 مشقت سے بچانے کے لئے دی گئی ہے۔

متعدد روایات میں اس حقیقت کو بیان کیا گیا ہے  
 کہ اگر نماز ظہر و عصر یا مغرب و

عشاء کو ایک وقت میں بجالانا جائز نہ ہوتا تو  
 یہ امر مسلمانوں کے لئے زحمت و مشقت کا باعث  
 بنتا اسی وجہ سے پیغمبر  
 اسلام صلی اللہ علیہ وآلہ وسلم نے مسلمانوں کی  
 سہولت اور آسانی کے لئے دو نمازوں کو ایک  
 وقت میں بجالانے کو جائز قرار دیا ہے (اس  
 سلسلے میں دسویں ، سولہویں ، انیسویں ، اور  
 بائیسویں حدیث کا مطالعہ فرمائیے)

واضح ہے کہ اگر ان روایات سے یہ مراد ہو کہ نماز ظہر کو اسکے آخری وقت (جب ہر چیز کا سایہ اسکے برابر ہو جائے) تک تاخیر کر کے پڑھا جائے اور نماز عصر کو اسکے اول وقت میں بجالایا جائے اس طرح ہر دو نمازیں ایک ساتھ مگر اپنے اوقات ہی میں پڑھی جائیں (اہل سنت حضرات ان روایات سے یہی مراد لیتے ہیں) تو ایسے کام میں کسی طرح کی سہولت نہیں ہوگی بلکہ یہ کام مزید مشقت کا باعث بنے گا جبکہ دو نمازوں کو ایک ساتھ بجالانے کی اجازت کا یہ مقصد تھا کہ نمازیوں کیلئے سہولت ہو۔

اس بیان سے یہ واضح ہو جاتا ہے کہ گزشتہ روایات سے مراد یہ ہے کہ دو نمازوں کو ان کے مشترک وقت کے ہر حصے میں بجالایا جاسکتا

ہے اب نماز گزار کو اختیار ہے کہ وہ مشترک وقت کے ابتدائی حصے میں نماز پڑھے یا اس کے آخری حصے میں اور ان روایات سے یہ مراد نہیں ہے کہ ایک نماز کو اس کے آخری وقت میں اور دوسری کو اس کے اول وقت میں ادا کیا جائے۔

۲۔ روز عرفہ دونمازوں کو اکھٹا پڑھنے کے حکم سے باقی دنوں میں نمازوں کو ایک ساتھ پڑھنے کا جواز معلوم ہوتا ہے تمام اسلامی فرقوں کے نزدیک عرفہ کے دن ظہر و عصر کی نمازوں کو ایک وقت میں بجالانا جائز ہے (الفقہ علی المذاهب الاربعہ ، کتاب الصلوٰۃ ، الجمع بین الصلوٰتین تقدیما و تاخیرا )

مزید براں گزشتہ روایات میں سے بعض اس بات کی گواہ ہیں کہ میدان عرفات کی طرح باقی مقامات پر بھی نمازوں کو اکھٹا بجالایا جاسکتا ہے اب اس اعتبار سے روز عرفہ اور باقی عام دنوں کے درمیان یا عرفات کی سرزمین اور باقی عام جگہوں میں کوئی فرق نہیں ہے اس سلسلہ میں اٹھارویں حدیث کا مطالعہ فرمائیں

لہذا جس طرح مسلمانوں کے متفقہ نظرئیے کے مطابق عرفہ میں ظہر و عصر کی نمازوں کو ظہر کے وقت پر ایک ساتھ پڑھا جاتا ہے اسی طرح عرفہ کے علاوہ بھی ان نمازوں کو ظہر کے وقت اکھٹا پڑھنا بالکل صحیح ہے

۳۔ سفر کی حالت میں دو نمازوں کو اکھٹا پڑھنے کے حکم سے غیر سفر میں بھی نمازوں کے ایک



ساتھ بجالانے کا جواز معلوم ہوتا ہے۔ ایک طرف سے حنبلی، مالکی، اور شافعی یہ عقیدہ رکھتے ہیں کہ حالت سفر میں دو نمازوں کو اکٹھا بجالایا جاسکتا ہے اور دوسری طرف گزشتہ روایات صراحت کے ساتھ کہہ رہی ہیں کہ اس اعتبار سے سفر اور غیر سفر میں کوئی فرق نہیں ہے کیونکہ پیغمبر اکرم صلی اللہ علیہ وآلہ وسلم نے دونوں حالتوں میں نمازوں کو اکٹھا پڑھا تھا۔

(اس سلسلے میں تیسری، گیارہویں، تیرہویں،

اور بائیسویں حدیث کا مطالعہ فرمائیں)

اس بنیاد پر (شیعوں کے نظریے کے مطابق)

جس طرح حالت سفر میں دو

نمازوں کو اکھٹا بجالانا صحیح ہے اسی طرح  
عام حالات میں بھی دو نمازوں کو اکھٹا پڑھا  
جاسکتا ہے

۴. اضطراری حالت میں دو نمازوں کے اکھٹا  
پڑھنے کے حکم سے عام حالات میں بھی نمازوں  
کے اکھٹا پڑھنے کا جواز معلوم ہوجاتا ہے۔ اہل  
سنت کی صحیح اور مسند کتابوں میں سے بہت  
سی روایات اس حقیقت کی گواہی دیتی ہیں کہ  
پیغمبر اکرم صلی اللہ علیہ وآلہ وسلم اور ان کے  
اصحاب نے چند اضطراری موقعوں پر جیسے  
بارش کے وقت یا دشمن کے خوف سے یا بیماری  
کی حالت میں نمازوں کو ایک ساتھ اور ایک ہی  
وقت میں (ٹھیک اسی طرح جیسے شیعہ کہتے  
ہیں) پڑھا تھا اور اسی وجہ سے مختلف اسلامی

فرقوں کے فقہاء نے بعض اضطراری حالات میں دو نمازوں کو ایک ساتھ پڑھنا جائز قرار دیا ہے جب کہ گزشتہ روایات اس بات کو وضاحت کے ساتھ بیان کر رہی ہیں کہ اس سلسلے میں اضطراری اور عام حالت میں کوئی فرق نہیں ہے اور پیغمبر اکرم صلی اللہ علیہ وآلہ وسلم نے دونوں حالتوں میں اپنی نمازوں کو ایک ساتھ پڑھا ہے اس سلسلے میں تیسری، گیارہویں ، اور بارہویں، اور بائیسویں روایت کا مطالعہ کیجئے

۵۔ اصحاب پیغمبر صلی اللہ علیہ وآلہ وسلم کی روش سے دو نمازوں کے ایک ساتھ بجالانے کا جواز معلوم ہوتا ہے۔

گزشتہ روایات میں یہ نکتہ موجود ہے کہ آنحضرت صلی اللہ علیہ وآلہ وسلم کے بہت سے

اصحاب دو نمازوں کو ایک وقت میں بجالاتے تھے جیسے کہ عبداللہ ابن عباس نے نماز مغرب میں اتنی دیر کردی تھی کہ اندھیرا چھا گیا تھا اور آسمان پر ستارے چمکنے لگے تھے اور لوگوں نے نماز کی صدائیں دینا شروع کردی تھیں مگر ابن عباس نے ان کی طرف توجہ نہیں کی تھی سرانجام جب رات کا کچھ حصہ گزر گیا تب انہوں نے نماز مغرب و عشاء پڑھی تھی۔ اور اعتراض کرنے والوں کو یہ جواب دیا تھا : میں نے پیغمبر اسلام صلی اللہ علیہ وآلہ وسلم کو اسی طرح نماز پڑھتے دیکھا ہے نیز ابوہریرہ نے بھی ابن عباس کی اس بات کی تائید کی تھی (اس سلسلے میں دوسری، ساتویں، نویں ، اور پندہوریں روایت کا مطالعہ فرمائیں)

گزشتہ روایات کی روشنی میں اب اس بات میں  
کوئی شک نہیں رہ جاتا کہ  
پیغمبر اسلام صلی اللہ علیہ وآلہ وسلم کے صحابی ابن  
عباس نے شیعوں کی طرح دو نمازوں کو ایک  
وقت میں پڑھا تھا

۶ پیغمبر اسلام صلی اللہ علیہ وآلہ وسلم کی سیرت  
سے دو نمازوں کو ایک ساتھ بجالانے کا جواز  
معلوم ہوتا ہے۔ اکیسویں حدیث کی روشنی میں یہ  
بات بخوبی واضح ہو جاتی ہے کہ نماز مغرب کے  
وقت پیغمبر اکرم صلی اللہ علیہ وآلہ وسلم مکہ مکرمہ  
میں تشریف فرماتھے لیکن  
آنحضرت صلی اللہ علیہ وآلہ وسلم نے نماز مغرب میں  
تاخیر کی تھی اور "سرف" نامی علاقہ (جو مکہ  
سے نومیل کے فاصلے پر واقع تھا) میں پہنچ کر

نماز مغرب و عشاء کو ایک ساتھ پڑھا تھا جب کہ یہ واضح ہے کہ اگر آنحضرت مکہ سے مغرب کے اول وقت میں چلے ہوں گے تو اس زمانے کی کم رفتار سواری کے ذریعے سفر کرنے کی وجہ سے یقیناً رات کا کافی حصہ گزر جانے کے بعد ہی سرف کے مقام تک پہنچے ہوں گے اسی وجہ سے حضور صلی اللہ علیہ وآلہ وسلم نے مغرب و عشاء کی نمازوں کو ایک ساتھ پڑھا تھا اہل سنت حضرات کی صحیح اور مسند کتابوں سے منقول گزشتہ روایات شیعوں کے نظرئیے (ظہر و عصر یا مغرب و عشاء کی نمازوں کو ہر وقت ، ہر جگہ اور ہر طرح کی صورتحال میں ایک ساتھ پڑھنا جائز ہے ) کے صحیح ہونے کی گواہی دیتی ہیں

\*\*\*\*\*